
ÓN SÓZ 


İslamın yaranması, Məkkə dövrü, Yəsribə hicrət, bu şəhərin təməli 
Muhəmməd (s.ə.v) peyğəmbər tərəfindən qoyulmuş dövlətin paytaxtına 
çevrilməsi, xilafətin meydana gəlməsi və dörd raşid xəlifənin hakimiyyəti döv- 
rü (632-661) hadisələrinin təsvir olunduğu “İslam Tarixi T” əsərimizin nəşrinin 
üzərindən 7 il keçmişdir. Bu yeddi il əsərin ikinci cildinin ərsəyə gəlməsi 
üçün sərf edilən gərgin zehni əməklə keçmişdir desək, mübaliğə etmiş olma- 
rıq. Tədqiq olunan tarixi dövr və tarixi coğrafiyanın genişliyini nəzərə alaraq 
sərf edilmiş vaxt və zehni əməyin həcmi haqda təsəvvürə malik olmaq olar. 
Əsərimizin ikinci cildi Əməvi və Abbasi dövlətlərinin mövcud olduğu dövrdə 
baş vermiş tarixi hadisələrin tədqiqinə həsr olunmuşdur. Əsərdə Abbasilər döv- 
rü hadisələri bu hakim sülalənin Büveyhilərin hegemonluğu altına girib siyasi 
nüfuzunu və hərbi qüdrətini itirdiyi X əsrin ikinci yarısına qədər təsvir olunmuş- 
dur. XI əsrdən etibarən isə müsəlman şərqində türklərin min il davam edəcək 
hökmranlığı dövrü başlamışdır. Bu möhtəşəm tarixi dövrün Böyük Səlcuqlu 
dövlətinin qurulması və Osmanlı dövlətinin Konstantinopolu fəthinə qədərki 
qismini əsərin üçüncü cildində təsvir etməyi planlaşdırırıq. 

Əməvi hakimiyyətinin ilk dövründə hakimiyyət uğrunda mübarizə nəticə- 
sində yaranmış siyasi porakondoliyo son qoyulması uçün çox sərt tədbirlər 
görülmüşdü. Bu sonrakı əsrlərdə öz izini buraxacaq bir sıra siyasi və ictimai 
təlatümlərin təməlini qoymuşdu. Əməvllərin bir əsrlik hakimiyyəti dövrü xilafət 
hüdudlarının ən geniş dövrü idi. Şərqdə Türküstanı ələ keçirib Çinlə qonşu olan 
Əməvilər qərbdə Paris yaxınlığına qədər irəliləyib daha sonra Priney dağla- 
rının cənubuna çəkilmişdi. Əməvilər dövründə Atlantik okeanı xilafətin qərb 
sərhədini təşkil edirdi. Şimalda isə Xəzər xaqanlığının Volqaboyundakı pay- 
taxtına etdikləri uğurlu hərbi yürüşdən sonra Dərbəndə qayıdan xilafət ordusu 
üçün bu şəhər şimala açılan qapı rolunu oynamışdı. Cənubda isə Əməvi or- 
duları Nubiya səhrası və orta Afrikaya qədər irəliləyib sonra bir qədər şimala 
çəkilmişdi. Əsərimizin ikinci cildində belə geniş bir coğrafiyada 661-ci ildən 
X əsrin ikinci yarısına qədər baş vermiş siyasi və hərbi hadisələr mənbə mate- 
rillarının müqayisəli təhlilinə əsaslanaraq təsvir edilmişdir. Eləcə də sözügedən 
coğrafiyanın orta əsrlərdəki ictimai, mədəni, elmi, iqtisadi və ticari həyatı 
da əsərdə öz əksini tapmışdır. Tədqiq və təsvir olunan dövr və hadisələrin 
mənbəşünaslığı xeyli zəngin və rəngarəngdir. Müraciət etdiyimiz ilkin qaynaq- 


10 Elnur Nəsirov 


ların mühüm bir qismi ərəbcə qələmə alınmışdır. İstifadə olunmuş ədəbiyyatın 
qeyd edildiyi qismdə görüldüyü kimi bu əsər xeyli zəngin və geniş mənbə baza- 
sına malikdir. Mənbələrə, qaynaq əsərlərə müracfət edilərkən induktiv mülafizə 
metoduna üstünlük verilmişdir. Deduktiv əsaslandırma və induktiv mülahizə 
elmi tədqiqatlarda müraciot edilən iki fərqli yanaşmadır. Deduktiv mülahizə ilo 
tədqiqatçı əsasən var olan və zehnində yer etmiş nəzəriyyənin həqiqiliyini em- 
pirik dəlillər toplayıb araşdıraraq yoxlayır. İnduktiv mülahizə ilə isə tədqiqatçı 
əvvəlcə məlumatları toplayır və təhlil edir, sonra tapıntılarını izah etmək üçün 
nəzəriyyəsini qurur. Elmi tədqiqatlarda induktiv mülahizə metoduna müraciət 
etməklə elmdə yolverilməz olan ehtamçılığın təsirindən qurtulmaq mümkün- 
dür. Bunun üçün tarixi hadisələrlə, ictimai-dini cərəyanlarla bağlı hipotezlərin 
ilkin qaynaqlarda nəql olunan məlumatların müqayisəli təhlilinə əsasən qurul- 
ması zərurirdir. 

Faydalı olması təmənnisi ilə İslam tarixi ilə bağlı əsərimizin ikinci cildini 
oxucunun istifadəsinə təqdim edirik. 


Elnur Nəsirov 
May 2021 

I FƏSİL 
ƏMƏVİLƏR DÖVLƏTİ (661-750) 


1. Müaviyə ibn Əbu Süfyan (661-680) 


Müaviyə ilə Həsən Arasında Sülh Müqaviləsinin Bağlanması 

Həsən ibn Əli atasının xəlifəliyi dövründəki valilərə məktub yazaraq onları 
vəziyyətdən agah etmiş və özünə bey”ət edilməsini tələb etmişdi. Müaviyənin 
idarəsi altındakı Şam və Misir istisna olmaqla bütün vilayətlərin valiləri Həsən 
ibn Əliyə bey”ət etmiş, sədaqət andı içmişdilər. Həsən ibn Əli Müaviyəyə də 
məktub yazaraq özünə bey”ət etməsini istəmişdi”. Müaviyə Həsənin bey”ət 

tələbini qəbul etməməklə birlikdə ona məktub yazaraq xəlifəlikdən könüllü im- 

tina etməsi müqabilində İraq beytülmalında mövcud olan məbləği və istədiyi 

hər hansı bir vilayətin illik xərac vergisini özünə götürməyi təklif etmişdi. O, 

xəlifə Həsənə gənc olması səbəbilə siyasi və hərbi işlərdə təcrübəsinin olma- 

masını da xatırlatmışdı. Lakin Həsən ibn Əli Müaviyənin bu təklifinə müharibə 
hazırlıqlarına başlamaqla cavab vermişdi”. Bu vaxt artıq Müaviyə də Qüdsdə 
özünün xəlifəliyini elan etmiş, hakim olduğu Şam və Misirdəki müsəlmanların 
bey”ətini almağa başlamışdı. Beləcə İslam dünyasında ilk dəfə eyni vaxtda iki 
xəlifəyə bey”ət edilmişdi. Müaviyənin Həsənin yanına elçi olaraq göndərdiyi 

Cundəb ibn Abdullah gətirdiyi məktubu çatdırdıqdan sonra ona qarşı hazırlanan 

ordunun gücü haqqında məlumat verib təklif olunan sülhü qəbul etməyəcəyi 

təqdirdə müharibəyə hazırlaşmasını söyləmişdi. 

! Həsən ibn Əli h. 3-cü il ramazan ayının 15-i (1 mart 625) Mədinədə Əli ibn Əbu Talib ilə Allah Rəsulunun 
(s.ə.v) qızı Fatimənin ilk övladı olaraq dünyaya gəlmişdi. Atası onun adını Hərb qoymaq istəmiş, lakin 
Peyğəmbər (s.ə.v) nəvəsinə cahiliyyə dövrü ərəblərində qoyulmayan bir ad - “gözəllik” mənasını ifadə 
edən Həsən adını vermişdi. Uşaqlığı və gəncliyi Mədinədə keçən Həsən ibn Əli səxavəti və əliaçıqlığı ilə 
tanınmışdı. Sahib olduğu hər şeyi iki dəfə sədəqə olaraq payladığına dair rəvayətlər nəql olunmuşdur (bax: 
Zəhəbi, Şəmsəddin Muhəmməd, Siyərz Ә Jam ən-Nubəla, Beyrut 1981, 111/266). Həsən ibn Əli insanlar 
arasında babası Peyğəmbərə (s.ə.v) ən çox bənzəyən insan idi. Bu haqda mənbələrdə Uqbo ibn əl-Harisdən 
rəvayət edildiyinə görə Mədinədə xəlifə Əbu Bəkr Əli ibn Əbu Taliblə birlikdə əsr namazını qılıb məsciddən 

